

قرآن کریم نے انسانی حقوق کو بیان کیا اور ان کی حفاظت فرمائی

(خطبہ جمعہ فرمودہ ۱۲ جنوری ۱۹۷۹ء بمقام مسجد اقصیٰ ربوہ)

تشہد و تعوذ اور سورۃ فاتحہ کی تلاوت کے بعد حضور انور نے فرمایا:-

میرا آج کا خطبہ ۲۹ دسمبر کے خطبہ کے تسلسل میں ہے۔ ہمیں یہ سمجھایا گیا ہے کہ محمد صلی اللہ علیہ وسلم کا مقام ہر دو جہان میں سب سے بلند و بالا ہے۔ لَوْلَاكَ لَمَّا خَلَقْتُ الْاَفْلَاكَ (موضوعات کبیر حرف اللام) اور جو شریعت محمد رسول اللہ صلی اللہ علیہ وعلی آلہ وسلم پر نازل ہوئی وہ ایک کامل اور مکمل شریعت ہے اور اس شریعت میں انسانوں کے حقوق کو واضح طور پر بیان بھی کیا گیا اور ان کی حفاظت بھی کی گئی ہے کیونکہ انسانی زندگی کا مقصد خدا تعالیٰ کے پیار کو حاصل کرنا ہے جو اللہ تعالیٰ کے بتائے ہوئے راستہ پر چل کے حاصل ہوتا ہے اور ہمارے ہاتھ میں جو قرآن عظیم دیا گیا اس کے سارے احکام جو ہیں وہ خدا تعالیٰ کی رضا کے حصول کے لئے ہی ہیں۔ قرآن کریم نے بنیادی طور پر انسان کا جو مقام انسان کو سمجھایا وہ یہ ہے کہ کامل مذہبی آزادی اور مکمل آزادی ضمیر عطا کی گئی ہے خدا تعالیٰ کی طرف سے۔ اور اس ضمن میں نبی اکرم صلی اللہ علیہ وسلم کو سعادت بھی دی گئی اور آپ کے مقام کو بھی نمایاں کر کے بنی نوع انسان کے لئے مثال رکھا گیا۔

اس وقت میں بہت سی آیات آپ دوستوں کے سامنے رکھوں گا جن سے واضح ہو کر آپ کے سامنے آجائے گا۔ یعنی یہ کہ محمد صلی اللہ علیہ وسلم کی بعثت اس لئے تھی کہ انسان کی

مذہبی آزادی کی حفاظت کی جائے اور آزادیِ ضمیر کی ضمانت دی جائے تاکہ انسان آزادانہ طور پر خدا تعالیٰ کے احکام بجالا کر اپنی مرضی سے، اپنی خواہش کے مطابق خدا تعالیٰ کے عشق اور محبت سے مجبور ہو کر خدا کی راہ میں ایثار اور قربانی پیش کرے اور خدا تعالیٰ کے سامنے اپنی گردن کو اسَلَّمْتُ لِرَبِّ الْعَالَمِينَ (البقرة: ۱۳۲) کہتا ہو اس طرح رکھ دے جس طرح مجبور ہو کر ایک بکرا قصائی کے سامنے اپنی گردن رکھ دیتا اور کٹوا دیتا ہے لیکن وہاں مجبوری ہے اور یہاں کامل آزادی۔ سورۃ انعام میں خدا تعالیٰ فرماتا ہے: - وَكَذَّبَ بِهِ قَوْمُكَ وَهُوَ الْحَقُّ قُلْ لَسْتُ عَلَيْكُمْ بِوَكِيلٍ (الانعام: ۶۷)

اور تیری قوم نے اس پیغام کو جو محمد صلی اللہ علیہ وسلم کے ذریعہ ان تک پہنچا تھا جھوٹا قرار دیا حالانکہ وہ سچا ہے۔ مگر تو ان سے کہہ دے کہ ماننا نہ ماننا تمہارا کام ہے میں تمہارا (وکیل) ذمہ دار نہیں۔

وَكَيْلٌ کے معنی ذمہ دار کے، نگران کے، محافظ کے، حفیظ کے، جبراً معاصی سے روکنے والے کے ہیں اور تفسیر کی کتب کے کچھ حوالے بھی میں نے اس بات کو واضح کرنے کے لئے اکٹھے کئے اور اس سے یہ بات اچھی طرح سمجھ آ جاتی ہے کہ پہلے بزرگوں نے بھی اس حقیقت پیدائش انسان کو واضح طور پر سمجھا اور اسے بیان کیا تھا۔ ایک تفسیر کی کتاب ہے ”روح البیان“۔ اس میں اس آیت کی تفسیر کرتے ہوئے یہ لکھا ہے

لَسْتُ عَلَيْكُمْ بِوَكِيلٍ: بِحَفِیْظٍ، وَكَيْلٌ اِلَىٰ اَمْرِكُمْ لَا مَنَعَكَ مِنَ التَّكْذِیْبِ وَ اُجْبِرْكُمْ عَلَی التَّصْدِیْقِ اِنَّمَا اَنَا مُنْذِرٌ وَ قَدْ خَرَجْتُ مِنَ الْعُهْدَةِ حَيْثُ اُخْبِرْتُكُمْ بِمَا سَتْرُوْنَهُ۔ (تفسیر روح البیان زیر آیت سورۃ الانعام آیت ۶۷)

کہ وَكَيْلٌ کے معنی ہیں حفیظ کے اور یہاں یہ مضمون بیان کیا گیا ہے کہ میں تمہارا محافظ نہیں اس معنی میں کہ میرے سپرد تمہارا یہ کام کیا گیا کہ میں تمہیں روکوں تکذیب سے۔ اس آیت کے شروع میں ”وَكَذَّبَ بِهِ قَوْمُكَ“ کا ذکر تھا۔ پس فرمایا کہ میں تمہارا محافظ نہیں اس معنی میں کہ اس تکذیب سے تمہیں روکوں اور مجبور کروں تمہیں (تمہاری کراہت کے باوجود) کہ تم اس کی تصدیق کا اور اس پر ایمان لانے کا اعلان کرو۔ اِنَّمَا اَنَا مُنْذِرٌ میں محض

ہوشیار کرنے والا، تنبیہ کرنے والا، انذار کرنے والا ہوں۔ وَقَدْ خَرَجْتُ مِنَ الْعَهْدَةِ حَيْثُ أَخْبَرْتُكُمْ بِمَا سَتَرَوْنَهُ اور جو میری ذمہ داری ہے، جس کام کے لئے میں کھڑا کیا گیا ہوں، جس کا میں مکلف ہوں، اس سے میں بری ہو جاتا ہوں جب میں نے تمہیں کھول کر بتا دیا (اَخْبَرْتُكُمْ) کہ اگر تم تکذیب کرو گے اس صداقت کی تو خدا تعالیٰ کا غضب تم پر بھڑکے گا اور جو میں انذاری باتیں بیان کر رہا ہوں سَتَرَوْنَهُ تم خود دیکھ لو گے کہ جو میں کہتا ہوں وہ درست ہے کہ تکذیب کے نتیجہ میں خدا تعالیٰ تم سے مؤاخذہ کرے گا۔

امام رازیؒ اس کے متعلق لکھتے ہیں۔

”لَسْتُ عَلَيْكُمْ بِوَكِيلٍ اَي لَسْتُ عَلَيْكُمْ بِحَافِظٍ حَتَّى اُجَازِيَكُمْ عَلَي تَكْذِيبِكُمْ وَاِعْرَاضِكُمْ عَنْ قَبُولِ الدَّلَائِلِ“

میں تم پر وکیل نہیں اس معنی میں کہ میں تمہارا محافظ بنایا گیا تاکہ میں تمہیں سزا دوں اور مؤاخذہ کروں تمہارے تکذیب کرنے پر اور جو دلائل تمہارے سامنے کھول کر بیان کئے گئے ہیں (جس کے لئے مجھے بھیجا گیا ہے) ان سے اعراض کرنے پر۔ تو عنقوبت اور سزا دینا، یہ میرا کام نہیں ہے۔ اِنَّمَا اَنَا مُنْذِرٌ مِّنْ صَرَفِ هُوشِيَارِ كَرْنِ الْوَالَا هُوَ الْمَجَازِي لَكُمْ بِاعْمَالِكُمْ اور مجازات اور مؤاخذہ جو ہے یہ خدا تعالیٰ کا کام ہے، یہ میرا کام نہیں ہے۔

(تفسیر کبیر امام رازی جلد ۴ صفحہ ۶۵ زیر آیت سورۃ الانعام آیت ۶۷)

تفسیر روح المعانی (جلد ۳ جز ۷ صفحہ ۱۸۲) میں ”وَكِيلٌ“ کے معنی یہ کئے گئے ہیں کہ (لَسْتُ عَلَيْكُمْ بِوَكِيلٍ) اَي بِمُؤَكَّلٍ کہ میں مؤکل بنا کر نہیں بھیجا گیا تمہاری طرف۔ کہ تمہارے کام تمہاری طرف سے میں کروں یہ اس کے لغوی معنی ہیں یعنی کہ جو تم نے کام کرنا تھا وہ تم نہ کرو اور میں کروں۔ تم نے کام کرنا تھا دلائل سن کے سوچ کے سمجھ کے ان کو قبول کر کے۔ ان کی برکات سے حصہ لینا، یہ تمہارا کام تھا۔ میرے سپرد یہ نہیں کیا گیا کہ یہ کام میں زبردستی تم سے کراؤں۔ یہ تمہارا کام ہے، یہ تم نے ہی کرنا ہے اور نہ میرے سپرد یہ کیا گیا ہے (وکیل کے وہ کہتے ہیں کہ یہ معنی ہیں) کہ اَحْفِظُ اَعْمَالَكُمْ لِاجَازِيَكُمْ بِهَا کہ میں تمہارے اعمال کی نگرانی کرتا رہوں کہ کیسے تمہارے گندے اعمال ہیں اور اس لئے دیکھوں

(لَا جَازِيَكُمْ) کہ تمہیں سزا دوں اُن کی اِنَّمَا اَنَا مُنذِرٌ میں تو صرف ڈرانے والا ہوں۔ وَكَمْ اَلْ جُهْدًا فِي الْاِنْدَارِ اور انداز میں میں نے کوئی کمی نہیں چھوڑی وَاللّٰهُ سُبْحَانَهُ هُوَ الْمَجَازِي اور اللّٰهُ سُبْحَانَهُ ہی جزا دینے والا ہے۔ میرا کام نہیں ہے گرفت کرنا۔ میرا کام صرف پہنچا دینا ہے، انداز کرنا ہے۔ روح المعانی میں ہے کہ زجاج نے اس کے معنی یہ کئے ہیں کہ لَمْ اَوْمِرْ بِحَرْبِكُمْ یعنی یہ جو کہا ہے لَسْتُ عَلَيْكُمْ بِوَكِيلٍ اس کے یہ معنی ہیں کہ اللہ تعالیٰ فرماتا ہے کہ محمد صلی اللہ علیہ وسلم کو یہ حکم نہیں دیا گیا کہ اگر یہ تکذیب کریں تو تصدیق کروانے اور مومن بنانے کے لئے ان سے جنگ کرو اور تلوار کے زور سے اپنی بات منواؤ۔ لَمْ اَوْمِرْ بِحَرْبِكُمْ وَ مَنَعَكُمْ عَنِ التَّكْذِيبِ کہ ان سے جنگ کرو، اور اس بات سے اُنہیں روکو کہ خدا تعالیٰ نے ایک صداقت بھیجی ہے تم اس سے رک جاؤ اور تکذیب نہ کرو۔

ابن جریر نے یہ معنی کئے ہیں يَقُولُ اللّٰهُ تَعَالَى فرماتا ہے قُلْ لَهُمْ يَا مُحَمَّدُ اے محمد صلی اللہ علیہ وسلم ان سے کہو لَسْتُ عَلَيْكُمْ بِحَفِيظٍ وَلَا رَقِيبٍ میں تمہارا محافظ اور رقیب نہیں ہوں۔ وَ اِنَّمَا اَنَا رَسُوْلٌ اُبَلِّغُكُمْ مَا اُرْسَلْتُ بِهِ اِلَيْكُمْ میں تو خدا تعالیٰ کی طرف سے ایک پیغامبر، ایک رسول ہوں اور میرے ذمہ یہ کام لگایا گیا ہے کہ جو صداقتیں خدا تعالیٰ نے بنی نوع انسان کے لئے مجھ پر نازل کی ہیں وہ تم تک پہنچا دوں۔

ایک اور تفسیر ”المنار“ ہے۔ یہ محمد عبدہ کی تفسیر ہے۔ چھپی ہے ۱۹۲۸ء میں۔ وہ درس دیا کرتے تھے اور محمد رشید رضا نے ان کو اکٹھا کر کے تفسیری شکل میں شائع کیا۔ وہ کہتے ہیں کہ اِنِّیْ قُلْ لَهُمْ اَيُّهَا الرَّسُوْلُ اے خدا کے رسول (صلی اللہ علیہ وسلم) تو ان کو کہہ دے اَنِّیْ لَسْتُ بِوَكِيْلٍ مُّسَيِّطِرٍ عَلَيْكُمْ میں تمہارے اوپر نگران اور تم پر حاکم جبر کرنے والا بنا کر نہیں بھیجا گیا۔ صرف تمہاری طرف رسول بنا کر بھیجا گیا ہوں۔ وہ کہتے ہیں فَالْوَكِيْلُ هُوَ الَّذِي تَوَكَّلَ اِلَيْهِ الْاُمُوْرُ وکیل وہ ہوتا ہے کہ ایک شخص کے سپرد دوسرے کے کام کر دیئے جاتے ہیں۔ وَفِي الْوَكَاَلَةِ مَعْنَى السَّيْطَرَةِ وَالتَّصَرُّفِ اور وکالت کے معنی میں جبر اور تصرف کا مفہوم بھی پایا جاتا ہے فَمَنْ جَعَلَهُ السُّلْطَانُ اَوْ الْمَلِكُ وَكِيْلًا لَّهِ عَلٰى بِلَادِهِ اَوْ مَزَارِعِهِ پس اگر کوئی بادشاہ کسی شخص کو اپنا نمائندہ بنا دے، گورنر بنا دے اپنے

کسی صوبے پر، یا اپنی زمینوں کے کام اس کے سپرد کرے تو بادشاہ کی طرف سے یُكُونُ مَاذُوْنَا بِالتَّصْرُفِ عَنْهُ فِيهَا تو بادشاہ کی طرف سے اس کو اجازت ہوگی کہ جو شاہی اقتدار لوگوں پر جبر کرتا ہے ان غلطیوں کے اور کوتاہیوں کے نتیجے میں، بادشاہ کا وکیل بھی ویسا کرے بادشاہ کی طرف سے اس کی نمائندگی میں۔ (وَالسَّيْطَرَةُ عَلَىٰ أَهْلِهَا) لیکن وَالرَّسُولُ مُبَلِّغٌ عَنِ اللَّهِ تَعَالَىٰ رسول خدا کا وکیل نہیں کہ خدا کی طرف سے لوگوں کو سزا دے۔ سزا دینا یا جزا دینا اللہ تعالیٰ نے اپنے پاس رکھا ہے۔ رسول مُبَلِّغٌ عَنِ اللَّهِ تَعَالَىٰ اللہ تعالیٰ کی طرف سے ایک مبلغ بنا کے بھیجا گیا ہے جسے حکم ہے کہ لوگوں کو وہ باتیں پہنچا دو جو خدا تعالیٰ کی طرف سے لوگوں کو پہنچانے کے لئے نازل ہوئی ہیں۔ وَهَذَا كُرُّ النَّاسِ لَوُغُوں کو وعظ کرتا ہے وَيُعَلِّمُهُمْ ان کے علم میں وہ باتیں لاتا ہے، وَيُشِيرُهُمْ ان کو بشارتیں دیتا ہے کہ اگر تم اس ہدایت پر عمل کرو گے تو اللہ تعالیٰ کے انعام پاؤ گے، وَيُنذِرُهُمْ اور ان کو انداز کرتا ہے کہ اگر تم ان باتوں سے اعراض کرو گے تو اللہ تعالیٰ ناراض ہوگا اور اس کی گرفت کے اندر تم آؤ گے۔ وَيُقِيمُ دِينَ اللَّهِ اور اللہ تعالیٰ کے دین کو ان میں اس وعظ و نصیحت اور اس تعلیم اور اس تبشیر اور اس انذار کے نتیجے میں وہ قائم کرتا ہے۔ هَذِهِ وَظِيْفَتُهُ يَهِيَ اس کا کام۔ وَكَيْسًا وَكَيْلًا عَنْ رَبِّهِ وَ مَرْسِلَهُ وَ رسول بنا کے بھیجنے والے اللہ کی طرف سے اس کا نمائندہ نہیں اس معنی میں کہ خدا کی طرف سے وہ جزا اور سزا دینے کا مالک بن جائے، رسول کا یہ کام نہیں ہے۔ وَ لَا يُعْطَى الْقُدْرَةَ (انہوں نے بڑی عجیب عقلی دلیل یہاں دی ہے) اگر رسول خدا کی طرف سے جزا و سزا دینے کے لئے نمائندہ ہوتا تو اللہ تعالیٰ کی طرف سے جزا و سزا دینے کی قدرت بھی اسے عطا ہوتی لیکن ہم تو یہ دیکھتے ہیں کہ ساری مکی زندگی میں آپ نے ایک مظلوم کی سی زندگی گزاری۔ وَ لَا يُعْطَى الْقُدْرَةَ عَلَى التَّصْرُفِ فِي عِبَادِهِ حَتَّىٰ يَجْبُرَهُمْ عَلَى الْإِيمَانِ اجْبَارًا وَ يُكْرِهُهُمْ عَلَيْهِ اِكْرَاهًا (تفسیر المنار جلد ۷ صفحہ ۵۰۱) اور رسول کو اس کے مرسل رب کی طرف سے یہ قدرت عطا نہیں کی گئی کہ وہ خدا کے بندوں میں خدائی رنگ میں حکومت کرے اور ان پر ایمان لانے پر یَجْبُرُهُمْ عَلَى الْإِيمَانِ۔ ایمان پر جبر کرتے، یعنی ایمان لانے پر، ایمان پر قائم رہنے پر، ایمان کے مطابق عمل کرنے پر۔ تین شکلیں بنتی ہیں

ایمان کے لفظ میں۔ تو اس پر سختی سے جبر کرنے کی نہ اجازت ہے نہ طاقت دی گئی ہے یا وَيُكْرِهَهُمْ عَلَيْهِ اِكْرَاهًا وہ کراہت محسوس کرتے ہیں ان کے دل نہیں مانتے مگر رسول ان کو کہے نہیں! تمہیں یہ کرنا پڑے گا۔ یہ اس کو نہیں کہا گیا۔ پھر آگے انہوں نے اس تفسیر میں قرآن کریم کی بہت سی آیات اپنے بیان کی تائید میں لکھی ہیں۔ وہ کہتے ہیں دیکھو خدا تعالیٰ قرآن کریم میں فرماتا ہے۔ لَا اِكْرَاهَ فِي الدِّينِ اور ان مفسرین نے اس کے معنی یہ کئے ہیں کہ (۱) اس میں ایک اصول بیان ہوا ہے اور (۲) حکم ہے۔ لَا اِكْرَاهَ فِي الدِّينِ (البقرة: ۲۵۷) میں ایک اصول بھی بیان ہوا ہے کہ دین کے معاملہ میں جبر نہیں ہوگا اور ایک حکم بھی ہے یہ۔ اور اس کے پہلے مخاطب محمد صلی اللہ علیہ وسلم ہیں۔ اور یہاں یہی معنی انہوں نے لئے ہیں کہ دیکھو خدا تعالیٰ نے محمد صلی اللہ علیہ وسلم کو کہا کہ دین کے معاملہ میں اکراہ نہیں کرنا جبر نہیں کرنا تم نے۔ فَذَكِّرْ لَنْ اِئْتَا اَنْتَ مُذَكِّرًا (الغاشیہ: ۲۲) ہاں وعظ و نصیحت کرو کیونکہ تم مذکر ہو، جبر کرنے والے نہیں ہو، وکیل نہیں ہو، محافظ نہیں ہو، حافظ نہیں ہو۔ لَسْتَ عَلَيْهِمْ بِمُضَيِّطٍ (الغاشیہ: ۲۳) اس کے معنی لغت والے نے یہ کئے ہیں کہ لَسْتَ عَلَيْهِمْ بِمُضَيِّطٍ: لَسْتَ عَلَيْهِمْ بِمُسَلِّطٍ عَلَيْهِمْ تَجْبُرُهُمْ عَلٰی مَا تُرِيدُ تجھے مسلط نہیں کیا گیا لوگوں پر کہ تو اپنی مرضی لوگوں پر مسلط کرے اور یہ کہ جسے تو صداقت سمجھتا ہے اور چاہتا ہے کہ لوگ قبول کریں اس کو قبول کرنے پر لوگوں کو مجبور کرے۔ پھر کہتے ہیں کہ اللہ تعالیٰ فرماتا ہے:-

نَحْنُ اَعْلَمُ بِمَا يَقُولُونَ وَمَا اَنْتَ عَلَيْهِمْ بِجَبَّارٍ (ق: ۴۶)

پھر اللہ تعالیٰ فرماتا ہے:-

فَذَكِّرْ بِالْقُرْآنِ مَنْ يَخَافُ وَعَيْدِ (ق: ۴۶) جو شخص تیرے ”انذار“ سے

ڈرتا ہے اس کو تم نصیحت کرو جو نہیں ڈرتا اس کی کوئی ذمہ داری نہیں اور جو کفر اور تکذیب کی باتیں وہ کہتے ہیں ہم انہیں اچھی طرح جانتے ہیں۔ لَيْسَ عَلَيْكَ هُدَاهُمْ پھر خدا تعالیٰ فرماتا ہے تیری یہ ذمہ داری نہیں ہے کہ یہ ہدایت حاصل کریں۔

وَلَكِنَّ اللّٰهَ يَهْدِيْ مَنْ يَّشَاءُ (البقرة: ۲۷۳) یہ خدا تعالیٰ کا کام ہے، یہ رسول کا

کام نہیں ہے۔ تیرا کام صرف پہنچانا ہے اور پھر لکھتے ہیں کہ وَقِيلَ الْوَكِيلُ الْحَفِيظُ الْمَعْجَازِيُّ یہ بھی کہا گیا ہے کہ وکیل کے معنی ایسے حفیظ کے ہیں جس کے سپرد خدا تعالیٰ نے اس کے بندوں کو ان کے گناہوں کے نتیجے میں سزا دینے کا اختیار دیا ہو۔

یہ جو پہلی آیت میں نے لی جس میں لَسْتُ عَلَيْكُمْ بِوَكِيلٍ ہے اس کے متعلق میں نے کھول کر یہ ساری باتیں آپ کو بتادی ہیں کہ وکیل کے یہاں کیا معنی ہیں۔ مراد یہ ہے کہ اے محمد صلی اللہ علیہ وعلیٰ آلہ وسلم! میں نے وکیل نہیں بنایا یعنی خدائی کے وہ اختیار جن اختیارات کو استعمال کر کے میں نیکیاں کرنے والوں کو ان کا بدلہ اور بدی کرنے والوں کو ان کی سزا دیتا ہوں، یہ تیرے سپرد نہیں کیا۔ تیرا کام ہے پہنچانا۔ جو میں کہتا ہوں، جو میں نے تعلیم دی، جو میں نے ایک حسین لائحہ عمل نوع انسانی کے ہاتھ میں دیا، جو ایک کامل شریعت قرآن کریم میں آگئی اور انسان کے ہاتھ میں تیرے ذریعہ سے پہنچائی گئی۔ اس کا پہنچانا تیرا کام ہے۔ قرآن کریم نے سورہ انعام میں ہی ایک دوسری جگہ یہ فرمایا:-

وَلَوْ شَاءَ اللَّهُ مَا أَشْرَكُوا وَمَا جَعَلْنَاكَ عَلَيْهِمْ حَفِيظًا وَمَا أَنْتَ عَلَيْهِمْ بِوَكِيلٍ (الانعام: ۱۰۸) اس آیت سے پہلے جو مضمون بیان ہوا وہ یہ ہے کہ تیرے رب کی طرف سے دلائل آچکے ہیں، جو ان کو پہچانے گا اور قبول کرے گا، ان کے مطابق عمل کرے گا، اس کا فائدہ اسی کی جان کو ہے اور جو کج راہی کو اختیار کرے گا اور قبول کرنے سے انکار کرے گا اس کو اس کی سزا بھگتنا پڑے گی اور اس سے چند آیات پہلے بھی آیا ہے وَمَا أَنَا عَلَيْكُمْ بِحَفِيظٍ (الانعام: ۱۰۵) اس کے بعد اللہ تعالیٰ فرماتا ہے اِتَّبِعْ مَا أُوحِيَ إِلَيْكَ مِنْ رَبِّكَ جو تجھ پر خدا تعالیٰ کی طرف سے نازل ہوا اس کی اتباع کرو۔ اس میں ایک حکم یہ بھی ہے کہ بطور رسول کے، بطور مبلغ کے دنیا کی طرف اپنی رسالت کو یعنی جو تعلیم تجھے دی گئی ہے اسے پہنچانا تیری ذمہ داری ہے۔ جو کام خدا تعالیٰ کے ہیں ان کے اندر دخل نہیں دینا۔ اِتَّبِعْ مَا أُوحِيَ إِلَيْكَ مِنْ رَبِّكَ لَا إِلَهَ إِلَّا هُوَ ۚ وَأَعْرِضْ عَنِ الْمُشْرِكِينَ (الانعام: ۱۰۷) جو مشرک ہیں ان سے اعراض کرو۔

اتنی بڑی صداقت آگئی، توحید کے اتنے زبردست دلائل انسان کے ہاتھ میں دے دیئے گئے،

وہ راہ بتادی گئی جس سے انسان خدا تعالیٰ سے ایک زندہ تعلق پیدا کر کے علی وجہ البصیرت اپنے رب کو پہچان سکتا ہے، اس کے باوجود جو شخص شرک کرتا ہے پھر بھی اَعْرِضْ عَنِ الْمُشْرِكِينَ ان سے اعراض کرو۔ پھر اللہ تعالیٰ فرماتا ہے وَلَوْ شَاءَ اللَّهُ مَا أَشْرَكُوا لَئِنِ آغْرَسْنَا الْجِبَالَ فِي الْبَحْرِ لَأَخْرَجْنَا مِنْهُمَا شَرًّا وَمَا نَحْنُ بِمُحَافِظِينَ لَهُمْ مِنْهُمُ إِلَّا مَنْ حَمَلَ الْيُسُفُفَ وَمَا أَكْثَرُ الظَّالِمِينَ۔ مقرر کیا اور نہ تو ان پر نگران ہے۔

سورہ بنی اسرائیل میں ہے:-

رَبُّكُمْ أَعْلَمُ بِكُمْ إِنَّ يَسَاءَ يَرْحَمُكُمْ أَوْ إِنَّ يَسَاءَ يَعَذِّبُكُمْ وَمَا أَرْسَلْنَاكَ عَلَيْهِمْ وَكَيْلًا (بنی اسرائیل: ۵۵) اس آیت سے پہلے یہ مضمون ہے کہ شیطان انسان کا کھلا کھلا دشمن ہے اور وہ کوشش کرتا ہے (جیسا کہ بعض جگہ تفصیل سے بیان ہوا) کہ انسان کو خدا تعالیٰ کی راہوں سے ہٹا دے اور گمراہ کر دے۔ اس کے بعد فرمایا رَبُّكُمْ أَعْلَمُ بِكُمْ تمہارا خدا ہی جانتا ہے کہ کس شخص نے دل سے خدا کے خلاف علم بغاوت بلند کیا اور کس شخص نے عاجزانہ طور پر اپنے وجود کو خدا کے سپرد کر دیا اور محمد صلی اللہ علیہ وسلم کی لائی ہوئی تعلیم کو قبول کیا۔ یہ علم انسان کو حاصل ہو ہی نہیں سکتا۔ رَبُّكُمْ أَعْلَمُ بِكُمْ ہمیں سمجھایا گیا ہے کہ یہ علم کہ کوئی شخص واقع میں خدا تعالیٰ سے پیار کرنے والا ہے یا نہیں، یہ تو جس سے پیار کیا جاتا ہے وہی بتائے گا، میں اور آپ کیسے بتا سکتے ہیں۔ رَبُّكُمْ أَعْلَمُ بِكُمْ تمہارا رب تمہیں سب سے زیادہ جانتا ہے اگر وہ چاہے گا تو تم پر رحم کرے گا۔ جس کے متعلق وہ سمجھے گا کہ تمہیں عذاب دے گا اور اگر وہ چاہے گا تو تمہیں عذاب دے گا۔ اور اے رسول! ہم نے تجھے ان کا ذمہ دار بنا کر نہیں بھیجا جس کے معنی میں تفصیل سے پہلے بیان کر چکا ہوں۔

سورہ زمر میں ہے اِنَّا أَنْزَلْنَا عَلَيْكَ الْكِتَابَ لِلنَّاسِ بِالْحَقِّ فَمَنِ اهْتَدَىٰ فَلِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا وَمَا أَنْتَ عَلَيْهِمْ بِوَكِيلٍ (الزمر: ۴۲) اس سے پہلے ایک لمبا مضمون چلا آ رہا ہے لیکن معاً پہلے یہ ہے کہ تم اپنی جگہ کام کرتے رہو میں اپنی جگہ کام کرتا رہوں گا۔ اور پھر جب خدا تعالیٰ اپنے ارادہ کو ظاہر کرے گا اور تم پر گرفت اس کی آئے گی اور دوسرے گروہ پر انعام نازل ہوں گے تو تم خود جان لو گے کہ کس کو رسوا کر دینے

والا اور دائمی عذاب ملتا ہے۔ اس آیت سے پہلے یہ مضمون ہے۔ اس کے بعد کہا اِنَّا اَنْزَلْنَا عَلَيْكَ الْكِتَابَ لِلَّذِينَ اَبْلَحُوا بِالْحَقِّ هُمْ نَعْتَجِّهْ پر یہ کتاب یقیناً لوگوں کے فائدہ کے لئے حق اور حکمت کے ساتھ اتاری ہے۔ سو جس نے ہدایت پالی صحیح اور حقیقی معنی میں، اس کا نفع اسی کی جان کو حاصل ہوگا اور جو گمراہ ہو گیا اس کی گمراہی اسی پر پڑے گی اور تو ان پر کارساز کے طور پر، وکیل کے طور پر مقرر نہیں کیا گیا۔ یعنی محمد صلی اللہ علیہ وسلم کا بھی یہ مقام نہیں، آپ بھی وکیل، مگر ان اور محافظ نہیں۔ تو اور کوئی آپ کے تبعین میں سے اگر ایسا دعویٰ کرے کہ میں ”وکیل“ ہوں اور مجھے خدا نے جبراً اسلام منوانے، اس پر قائم رکھنے کا اختیار دیا ہے تو اس قسم کا دعویٰ بڑا ہی جاہلانہ دعویٰ ہوگا۔

پھر سورہ شوریٰ میں اللہ تعالیٰ فرماتا ہے:-

وَالَّذِينَ اتَّخَذُوا مِنْ دُونِهِ اَوْلِيَاءَ اللّٰهُ حَفِيْظٌ عَلَيْهِمْ وَمَا اَنْتَ عَلَيْهِمْ بِوَكِيْلٍ (الشوریٰ: ۷) اس آیت کے بعد جو مضمون ہے وہ یہ ہے کہ اللہ تعالیٰ نے تجھ پر قرآن نازل کیا تاکہ تو لوگوں کو ڈرائے اور ہوشیار کرے، اور ہر ایک جان لے گا کہ اس پر ایک قیامت آنے والی ہے اور قیامت کے دن جب خدا تعالیٰ اپنی عظمت اور جلال کے ساتھ لوگوں کے درمیان فیصلہ کرے گا تو ہر ایک جان لے گا کہ وہ اس گروہ میں شامل ہے جس پر جنت کے دروازے کھولے گئے ہیں یا وہ اس گروہ میں شامل ہے جس کو دوزخ کی طرف دھکیل کے لے جایا گیا ہے۔ یہ مفہوم ہے اس آیت کا جو اس کے بعد آتی ہے۔ جو آیت میں نے پڑھی ہے اس میں فرمایا کہ وہ لوگ جو اللہ کے سوا کسی کو اپنا پناہ دینے والا بناتے ہیں اللہ نے ان کے خلاف پڑنے والے سب اعمال کو محفوظ کر چھوڑا ہے اور تو ان پر وکیل نہیں ہے۔ یہ کام خدا تعالیٰ کا ہے کہ وہ ان کے اعمال کو محفوظ کرے اور اگر چاہے تو ان کو پکڑے اور ان پر گرفت کرے۔

پھر سورہ فرقان میں ہے اَرَعَيْتَ مَنْ اتَّخَذَ اِلٰهَهُ هَوٰٓا۟هُ اَفَاَنْتَ تَكُوْنُ عَلَيْهِ وَاكِيْلًا (الفرقان: ۲۴) اس سے پہلے جو مضمون بیان ہوا ہے وہ یہ ہے کہ جو منکر ہیں اس عظیم صداقت کے وہ تجھے صرف ایک ہنسی اور ٹھٹھے کی چیز سمجھتے ہیں۔ کہتے ہیں اس شخص کو اوروں کو چھوڑ کے اللہ تعالیٰ نے رسول بنایا؟ اور کہتے ہیں کہ ہم تو اپنے عقائد پر بڑی مضبوطی

سے قائم ہیں، اگر ہم اپنے عقائد پر مضبوطی سے قائم نہ ہوتے تو ہمیں یہ شخص گمراہ کر دیتا یعنی مسلمان بنا لیتا لیکن جب یہ لوگ عذاب دیکھیں گے تو پھر ان پر حقیقت کھل جائے گی کہ یہ صداقت پر قائم تھے یا ضلالت پر قائم تھے۔ پھر اللہ تعالیٰ فرماتا ہے اَرَأَيْتَ هٰذَا الَّذِي اَتَّخَذَ الْاِلٰهَٔهُ هُوَۤ اَفَاَنْتَ تَكُوْنُ عَلَيْهِ وَاَكِيْلًا اے رسول! کیا تو نے اس شخص کا حال بھی معلوم کر لیا جس نے اپنی خواہشاتِ نفسانی کو اپنا معبود بنا لیا جیسا کہ آج کل یہ فیشن بنا ہوا ہے ساری دنیا کا (یورپ ہے، امریکہ ہے، سوشلسٹ، کمیونسٹ ممالک ہیں) کہ وہ خواہشاتِ نفس کو اپنا معبود بنائے بیٹھے ہیں۔ بعض ملکوں نے تو یہ اعلان کر دیا کہ ہمارے عوام ہمارا خدا ہیں تو یہاں اللہ تعالیٰ فرماتا ہے کہ ایسے بھی ہیں جنہوں نے اپنی خواہشاتِ نفسانی کو اپنا معبود بنا لیا ہے۔ پھر فرماتا ہے اَفَاَنْتَ تَكُوْنُ عَلَيْهِ وَاَكِيْلًا کیا تو اس شخص پر نگران ہے کہ تو اسے جبراً گمراہی سے روکے؟

اس آیت کے متعلق بھی میں نے پرانی تفاسیر دیکھیں۔ مضمون لمبا ہے مگر میں چاہتا ہوں آج اسے ختم کر دوں اس لئے صرف ایک دو آیتوں کے متعلق میں نے پرانی تفسیروں کے بھی حوالے لئے تاکہ آپ پر یہ بات واضح ہو جائے۔

ابن جریر کہتے ہیں ”يَقُوْلُ تَعَالٰی ذِكْرُهُ اللّٰهُ جَلْسَانَهُ“ فرماتے ہیں اَفَاَنْتَ تَكُوْنُ يَا مُحَمَّدٌ عَلٰی هٰذَا حَفِيْظًا فِىْ اَفْعَالِهِ“ (تفسیر ابن جریر جلد ۱۹ صفحہ ۱۱۔ زیر آیت الفرقان: ۴۴) کہ اے محمد صلی اللہ علیہ وسلم کیا ہم نے تجھے نگران مقرر کیا ہے ایسے شخص کا جو نفسانی خواہشات کو اپنا معبود بنا لیتا ہے؟ تو یہ استفہام ایسا ہے جو عربی محاورہ کے مطابق انکار کے معنی دیتا ہے یعنی تجھے نہیں بنایا وکیل۔ یہ ابن جریر نے کہا ہے۔

تفسیر روح البیان میں ہے کہ اَفَاَنْتَ تَكُوْنُ عَلَيْهِ وَاَكِيْلًا کے معنی ہیں کہ اَفَاَنْتَ تَكُوْنُ حَفِيْظًا کہ کیا تجھے ہم نے حفیظ بنایا ہے؟ یعنی نگران اور محافظ نہیں بنایا کہ تَمْنَعُهُ عَنِ الشِّرْكِ وَالْمَعَاصِيْ تو لوگوں کو شرک سے منع کرے اور گناہوں سے انہیں بچائے۔ پھر لکھا ہے۔ اَمٰی لَسْتَ مُوَكَّلًا عَلٰی حِفْظِهِ اِنْ كُوْنُ الشِّرْكِ وَالْمَعَاصِيْ سَبْجَانِے اور محفوظ کرنے کا کام خدا نے تیرے سپرد نہیں کیا۔ ان کو آزادی دی ہے۔ بَلْ اَنْتَ مُنْذِرٌ

بلکہ تیرا کام صرف انذار کرنا ہے ماننا نہ ماننا ان کا کام ہے۔ تیرا کام ہے ان سے کہے کہ وحدانیت، کائنات کی بنیاد ہے اور دلائل دے، نشان دکھائے، معجزات ظاہر کرے۔ اور معجزہ وہ ہے عقلِ انسانی جس کو Explain نہیں کر سکتی یعنی بتا نہیں سکتی کہ یہ کیسے ہو گیا سوائے اس کے کہ خدا نے ایسا کر دیا۔ لیکن تیرا کام یہ نہیں ہے کہ تو شرک سے انہیں بچالے۔ اس بات پر مکلف نہیں ہیں نبی اکرم صلی اللہ علیہ وسلم۔ نہ آپ کی یہ ذمہ داری ہے کہ وہ گناہگار نہ بنیں۔

تفسیر (کبیر) رازی میں ہے کہ أَفَأَنْتَ تَكُونُ عَلَيْهِ وَكَيْلًا أَيْ حَافِظًا تُحْفِظُهُ مَنِ اتَّبَعَ هُوَ أَهٌ تَجِبُ ہم نے یہ حکم نہیں دیا اور نہ یہ قدرت اور طاقت دی ہے اور نہ تجھے حافظ بنایا ہے کہ تو انہیں محفوظ رکھے نفسانی خواہشات کی اتباع کرنے سے۔ اُمِّي لَسْتُ كَذَلِكَ کہتے ہیں اس کی مثال ایسی ہی ہے جیسا دوسری جگہ فرمایا لَسْتُ عَلَيْهِمْ بِمُصَيِّرٍ اور جیسا کہ میں نے آپ کو پہلے بھی بتایا تھا کہ لَسْتُ عَلَيْهِمْ بِمُصَيِّرٍ کے معنی کئے گئے ہیں لَسْتُ بِمُسَلِّطٍ عَلَيْهِمْ تَجْبِرُهُمْ عَلَى مَا تُرِيدُ یعنی تو نے جو ایک روشنی اور صداقت دیکھی سو دیکھی، جبر کر کے کسی کو منوانے کا کام تیرے سپرد نہیں کیا گیا اور جیسا کہ خدا تعالیٰ نے فرمایا مَا أَنْتَ عَلَيْهِمْ بِجَبَّارٍ جیسا کہ خدا تعالیٰ نے فرمایا لَا أَكْرَاهُ فِي الدِّينِ کہ اے محمد صلی اللہ علیہ وسلم! اکراہ کرنے کی تجھے اجازت نہیں۔ جبر کر کے، مجبور کر کے ان کو اس طرف لانے کی تجھے اجازت نہیں۔ (تفسیر کبیر امام رازی۔ زیر آیت الفرقان: ۴۴)

لَسْتُ عَلَيْهِمْ بِوَكِيلٍ جو ہے یعنی وکیل نہیں بنایا وکیل نہیں ہے، مختلف پیرایوں میں اس لفظ کو اللہ تعالیٰ نے مختلف آیات میں استعمال کیا ہے جیسا کہ میں نے بیان کیا۔ سوال پیدا ہوتا تھا (جس کی طرف میں اشارہ کرتا آیا ہوں) کہ پھر کیا بنایا؟ اللہ تعالیٰ فرماتا ہے ہم نے تجھے رسول بنایا، تجھے مبشر بنایا کہ جو ایمان لائیں اور اعمالِ صالحہ بجالائیں اور خدا تعالیٰ کے پیار کو حاصل کر لیں ان کو بڑے انعام ملیں گے۔ آپ لوگ گواہ ہیں کہ کتنے انعام ملتے ہیں اللہ تعالیٰ کی طرف سے۔ اور تجھے نذیر بنایا کہ دیکھو اگر خدا تعالیٰ کو ناراض کرو گے تو اس کے غضب کی آگ میں جلو گے (ابدی جہنم کا تصور غلط ہے) اور تجھے رسول بنایا کے معنی ہیں تجھے پہنچانے والا بنایا، تجھے مبلغ بنایا، تیرا کام یہ ہے کہ تو بلاغ کرے، تو لوگوں تک اس تعلیم کو پہنچا دے جو

تیرے خدا نے بنی نوع انسان کے فائدہ کے لئے نازل کی ہے۔ اس لئے قرآن کریم میں سے دوسرا لفظ جو میں نے منتخب کیا مذہبی آزادی اور آزادیِ ضمیر کے مفہوم کی وضاحت کے لئے وہ ”الْبَلَاغُ“ کا لفظ ہے۔ اللہ تعالیٰ سورہ آل عمران میں فرماتا ہے:-

فَإِنْ حَاجُّوكَ فَقُلْ أَسْلَمْتُ وَجْهِيَ لِلَّهِ وَمَنِ اتَّبَعَنِ ۗ وَقُلْ لِلَّذِينَ
أُوتُوا الْكِتَابَ وَالْأُمِّيِّينَ ءَأَسْلَمْتُمْ ۗ فَإِنْ أَسْلَمُوا فَقَدِ اهْتَدَوْا ۗ وَإِنْ تَوَلَّوْا
فَإِنَّمَا عَلَيْكَ الْبَلَاغُ ۗ وَاللَّهُ بِصِيرِ الْعِبَادِ ۙ (ال عمران: ۲۱)

اگر یہ لوگ تجھ سے جھگڑیں تو تو ان سے کہہ دے کہ میں نے اور ان لوگوں نے جو میرے پیرو ہیں اپنے آپ کو اللہ کی فرمانبرداری میں لگا دیا ہے اور جن لوگوں کو کتاب دی گئی ہے ان کو اور نیز اُمیوں کو کہہ دے کہ کیا تم بھی فرمانبردار ہوتے ہو، مسلمان ہوتے ہو۔ پس اگر وہ فرمانبردار ہو جائیں اور وہ بھی کہیں اَسْلَمْتُمْ لِرَبِّ الْعَالَمِينَ تو سمجھو کہ وہ ہدایت پا گئے اور اگر وہ منہ پھیر لیں تو تیرے ذمہ صرف پہنچا دینا ہے۔ اگر وہ منہ پھیر لیں تو تیرا کام ختم۔ تیرے ذمہ صرف پہنچا دینا ہے اور اللہ تعالیٰ بندوں کو دیکھ رہا ہے اور اس سے تو کوئی چیز چھپی ہوئی نہیں ہے۔ وہ آپ ہی ان سے نپٹے گا اور جب چاہے گا ان کو سزا دے گا۔

یہاں جیسا کہ سیاق و سباق سے ظاہر ہے کہ مخاطب غیر مسلم ہے جس کے سامنے پہلی دفعہ اسلام رکھا جاتا ہے کیونکہ وہ جھگڑا کر رہے ہیں، ان کو کہا گیا ہے ہم ایمان لے آئے ہم مسلمان ہو گئے، تم بھی مسلمان ہو جاؤ، خدا تعالیٰ کے پیار کو، اس کی محبت کو، اس کی برکات کو، اس کی رحمتوں کو تم حاصل کرو گے۔

سورہ مائدہ میں ہے اور یہاں مخاطب ہیں مومن۔ اللہ تعالیٰ فرماتا ہے:-

وَاطِيعُوا اللَّهَ وَاطِيعُوا الرَّسُولَ وَاحْذَرُوا ۗ فَإِنْ تَوَلَّيْتُمْ فَأَعْلَمُوا
أَنَّمَا عَلَيَّ رَسُولُنَا الْبَلَاغُ الْمُبِينُ ۙ (المائدہ: ۹۳)

اس سے پہلے جو مضمون بیان ہوا ہے چند آیات میں وہ یہ ہے کہ اے ایمان والو! شراب، بھوا، بت، قمر اندازی کے تیر جو ہیں وہ ناپاک ہیں اور شیطانی کام ہیں۔ ان سے بچنا چاہئے۔ شیطان شراب اور بھوئے کے ذریعے سے عداوت اور کینہ ڈالنا اور اللہ تعالیٰ کے ذکر اور

نماز سے روکنا چاہتا ہے۔ کیا تم اللہ تعالیٰ کے ذکر اور نماز سے رک سکتے ہو؟ ظاہر ہے مومن مخاطب ہیں۔ تو پہلی آیت میں تھا فَاجْتَنِبُوہُ۔ مفسرین کہتے ہیں وَأَطِيعُوا اللہَ میں ”واو“ جو ہے یہ عطف فَاجْتَنِبُوہُ پر ہے یہ مضمون اس تسلسل میں چلتا ہے اور مخاطب مومن ہیں۔ اللہ تعالیٰ فرماتا ہے اور تم اللہ کی بھی اطاعت کرو اے مومنو! اور اس کے رسول کی بھی اطاعت کرو اور ہوشیار رہو اور جن چیزوں سے روکا جاتا ہے ان سے روکو اور اگر اس تنبیہ کے بعد بھی تم پھر گئے تو جان لو کہ ہمارے رسول کے ذمہ تو کھول کھول کر پہنچا دینا ہی ہے۔

یہاں مخاطب چونکہ مومن ہیں۔ تَوَلَّيْتُمْہُ کے دو معنی ہیں ایک عملاً پھر گئے یعنی ایمان اور صداقت کی راہوں کو اختیار کرنے کی بجائے نفاق، فسق اور بد عملی کی راہوں کو تم نے اختیار کیا، یہ بھی تولی ہے کیونکہ جو حکم ہیں ان کے خلاف کیا اور یہاں تَوَلَّيْتُمْہُ کے معنی ارتداد کے بھی ہیں کہ اگر تم پھر جاؤ یعنی اعلان کر دو کہ یہ پابندیاں ہم اٹھانے کے لئے تیار نہیں، ہم اسلام کو چھوڑتے ہیں۔ جس طرح زکوٰۃ کی فرض ادائیگی کی وجہ سے اور ترکِ زکوٰۃ کی خاطر ارتداد اختیار کیا تھا عرب کے ایک حصے نے (بعد میں بہت سوں نے توبہ کر لی) جس طرح آجکل ایک شخص یورپ میں مسلمان ہوا اور ازدواجی رشتہ کے سلسلہ میں غیر اسلامی کام کر لیا اس نے۔ جب اس کو کہا گیا کہ اسلام تو یہ نہیں کہتا تو کہنے لگا کہ اس قسم کی پابندیاں تو میرا دماغ قبول کرنے کے لئے تیار نہیں ہے۔ اتنا سخت ہے یہ مذہب اس لئے میں اسلام کو چھوڑتا ہوں۔ تو فَإِنْ تَوَلَّيْتُمْہُ میں دونوں ہیں، نفاق یا فسق کی راہوں کو اختیار کر کے منہ پھیرنے والے یا علی الاعلان خود کہنے والے کہ ہم اسلام کو چھوڑتے ہیں تو اللہ تعالیٰ فرماتا ہے کہ اگر تم پھر گئے تو یہ اچھی طرح سمجھ لو کہ ہمارے رسول پر کوئی ذمہ داری نہیں کہ وہ تمہیں زبردستی دائرۃ اسلام میں رکھے یا زبردستی تم سے نیک اعمال کروائے۔ ہمارے رسول پر ایسی کوئی ذمہ داری نہیں۔ اَنْتُمْ عَلٰی رَسُوْلِنَا الْبَلٰغِ الْمُبِينِ ہمارے رسول پہ یہ ذمہ داری ہے کہ کھول کھول کے دین کی باتیں تمہارے کانوں میں ڈالے اور اپنی ذمہ داری کو وہ پورا کر رہا ہے۔

اس آیت کی تفسیر میں امام رازیؒ کہتے ہیں۔

”وَ هَذَا تَهْدِيْدٌ عَظِيْمٌ وَ وَعِيْدٌ شَدِيْدٌ فِيْ حَقِّ مَنْ خَالَفَ فِيْ هَذَا التَّكْلِيفِ وَ

أَعْرَضَ فِيهِ عَنِ حُكْمِ اللَّهِ وَبَيَانِهِ يَعْزِي أَنْكُمْ إِنْ تَوَلَّيْتُمْ فَالْحُجَّةُ قَدْ قَامَتْ عَلَيْكُمْ
وَالرَّسُولُ قَدْ خَرَجَ عَنْ عَهْدَةِ التَّبْلِيغِ وَالْإِعْذَارِ وَالْإِنذَارِ فَأَمَّا مَا وَرَاءَ ذَلِكَ
مِنْ عِقَابٍ مَنْ خَالَفَ هَذَا التَّكْلِيفَ وَاعْرَضَ عَنْهُ فَذَاكَ إِلَى اللَّهِ تَعَالَى

(تفسیر کبیر امام رازی جلد ۳ صفحہ ۶۵۸۔ زیر آیت سورۃ المائدہ آیت ۹۳)

امام رازی نے یہ تفسیر کی ہے کہ اس میں بڑی تہدید اور بڑی وعید ہے اللہ تعالیٰ کی طرف سے۔ اور اس میں یہ بتایا گیا ہے کہ إِنْ تَوَلَّيْتُمْ اگرتم منہ پھرتو تو یاد رکھو کہ رسول نے کھول کھول کر صداقت کو بیان کرنے کی وجہ سے تم پر حجت پوری کر دی۔ آگے عمل کرنا یا نہ کرنا اس کی ذمہ داری رسول پر نہیں۔ وَالرَّسُولُ قَدْ خَرَجَ عَنْ عَهْدَةِ التَّبْلِيغِ وَالْإِعْذَارِ وَالْإِنذَارِ اور جو ذمہ داری رسول صلی اللہ علیہ وسلم پر ہماری طرف سے تھی کہ وہ انذار کرے، اور وہ تبشیر کرے اور وہ تبلیغ کرے اور وہ کھول کھول کر خدا تعالیٰ کی صداقتوں کو تمہارے سامنے بیان کرے، وہ اس نے بیان کر دیں۔ قَدْ خَرَجَ عَنْ عَهْدَةِ اور جو اس پر فرض تھا، جو ذمہ تھا اس کا، اس سے وہ آزاد ہو گیا، اس نے وہ پورا کر دیا۔ اس کے اوپر کوئی الزام نہیں آتا اس کے بعد۔ فَأَمَّا مَا وَرَاءَ ذَلِكَ جو اس کے علاوہ سزا دینا ان لوگوں کو مَنْ خَالَفَ هَذَا التَّكْلِيفَ جو اس انذار اور تبشیر وغیرہ کے بعد جو ذمہ داریاں سننے والوں پر آتی تھیں جو انہوں نے ادا نہ کیں اور مخالفت کی اور عمل نہیں کیا یا ارتداد کا اعلان کر دیا ان کو سزا دینے کا جو سوال ہے فَذَاكَ إِلَى اللَّهِ تَعَالَى یہ کام خدا تعالیٰ کا ہے یہ رسول کا نہیں ہے۔ رسول کا کام صرف پہنچا دینا ہے۔ جب آنحضرت صلی اللہ علیہ وسلم نے تمہارے سامنے کھل کے تبلیغ کر دی اور ہر چیز کھول کر بیان کر دی تو آپ نے اپنا وہ کام پورا کر دیا جس کام کے لئے آپ کو بھیجا گیا تھا۔ آپ کا یہ کام نہیں ہے کہ زبردستی مومن بنائیں، زبردستی نیک اعمال کروائیں زبردستی دائرہ ایمان کے اندر رکھیں اور زبردستی کریں کہ تمہیں اب میں نے یہ کہنے نہیں دینا کہ میں اسلام سے باہر نکل رہا ہوں۔ یہ امام رازی نے اس آیت کی تفسیر کی ہے۔ ابن جریر کہتے ہیں۔

فَاعْلَمُوا(آیت میں ہے فَاَعْلَمُوا اَنَّمَا عَلٰی رَسُوْلِنَا الْبَلٰغُ الْمُبِيْنُ) اِنَّهُ لَيْسَ

عَلَىٰ مَنْ أَرْسَلْنَاهُ إِلَيْكُمْ بِالنِّذَارَةِ غَيْرِ ابْلَاغِكُمُ الرَّسَالَةَ۔

(تفسیر ابن جریر۔ زیر آیت المائدہ: ۹۳)

کہ یہ اچھی طرح جان لو کہ جس شخص کو ہم نے تمہاری طرف رسول بنا کر بھیجا ہے (نذارۃ کے معنی انذار کے ہیں) انذار کے لئے اس کے اوپر ذمہ داری سوائے ابلاغ رسالت کے نہیں یعنی بحیثیت رسول اس کے اوپر جو تعلیم نازل ہوئی ہے اس کا آگے پہنچا دینا ہے۔ اس کے علاوہ اور کوئی ذمہ داری اس کی نہیں۔ وہ رسالت وہ تعلیم الَّتِي أَرْسَلَ بِهَا إِلَيْكُمْ جو تعلیم بتاتی ہے۔ ”مُبَيِّنَةٌ لَكُمْ بَيَانًا يُوَضِّعُ لَكُمْ سَبِيلَ الْحَقِّ“ جو تعلیم کھول کے بیان کرتی ہے کہ صداقت کا، حق کا راستہ کیا ہے۔ وَالطَّرِيقُ الَّذِي أُمِرْتُمْ أَنْ تَسْلُكُوهُ اور وہ کون سی راہیں ہیں خدا کو پانے کی جن پر تمہیں چلنا چاہئے تو یہ کام ہے رسالت کا۔ وہ تعلیم لایا۔ اس نے وہ راہیں بتادیں جو خدا تک پہنچاتی ہیں۔

۔ قرآن خدا نما ہے خدا کا کلام ہے (درمبین صفحہ ۱۰۲)

یہ کام محمد صلی اللہ علیہ وسلم نے کر دیا۔ قرآن نازل ہوا تھا تم تک قرآن پہنچا دیا۔ تمہیں کھول کے بیان کر دیا۔ اپنی صداقت کے لئے عظیم نشان دکھائے جو پھیلے ہوئے ہیں قیامت تک۔ اس چودھویں صدی میں بھی بیسیوں خدا تعالیٰ نے محمد صلی اللہ علیہ وسلم کی صداقت کے نشان دکھائے جن کا پہلے علم دیا گیا تھا۔ اس نے وضاحت سے بیان کیا صراطِ مستقیم کو اور اس طریق کو جس پر چلنے کا تمہیں حکم دیا گیا تھا۔ وَ أَمَّا الْعِقَابُ عَلَيَّ النَّوَلِيِّ اور منہ پھیر لینا، ارتداد اختیار کر لینا، کہنا ہم نہیں بات مانتے، جہاں تک اس کی سزا کا تعلق ہے۔ وَالْإِنْتِقَامُ بِالْمَعْصِيَةِ اور گناہ کی سزا دینے کا جہاں تک تعلق ہے فَعَلَى الْمُرْسَلِ دُونَ الرُّسُلِ تو یہ ذمہ داری رسول بھیجنے والے کی ہے رسولوں کی نہیں ہے۔ خدا تعالیٰ کی ذمہ داری ہے رسل کی نہیں ہے۔ وَ هَذَا مِنْ اللَّهِ تَعَالَى وَعَيْدٌ لِمَنْ تَوَلَّى عَنْ أَمْرِهِ وَنَهْيِهِ اور جو شخص خدا تعالیٰ کے اوامر سے منہ پھیرتا یا جن باتوں سے اسے روکا گیا ہے ان سے باز نہیں آتا یہ اس کے لئے بڑی سخت وعید ہے۔

سورہ مائدہ میں ہے مَا عَلَى الرَّسُولِ إِلَّا الْبَلَاغُ وَاللَّهُ يَعْلَمُ مَا تُبْدُونَ وَمَا

تَكْتُمُونَ (المائدہ: ۱۰۰) اس آیت سے پہلی آیت کے آخر میں ہے خدا تعالیٰ شَدِيدُ الْعِقَابِ بھی ہے اور غَفُورٌ رَحِيمٌ بھی ہے۔ خدا تعالیٰ کی یہ صفات بیان ہوئی ہیں۔ اس کے بعد اللہ تعالیٰ فرماتا ہے مَا عَلَى الرَّسُولِ إِلَّا الْبَلْغُ وَاللَّهُ يَعْلَمُ مَا تُبْدُونَ وَمَا تَكْتُمُونَ۔ رسول پر صرف بات کا پہنچانا واجب ہے اور جو بات عملاً تم سے ظہور میں آجاتی ہے اور اس کو بھی جو تم سے ابھی عملاً ظہور میں نہیں آئی، اللہ خوب جانتا ہے اور جہاں تک جزا اور سزا کا تعلق ہے وہ خود تمہارے ساتھ معاملہ کرے گا۔ ہمارے رسول کی سوائے بلاغ کے، سوائے صداقت کو کھول کے بیان کر دینے اور تمہیں سمجھا دینے کے اور کوئی ذمہ داری نہیں ہے۔ اس آیت کی تفسیر میں امام رازیؒ کہتے ہیں کہ:-

وَاعْلَمَ أَنَّهُ تَعَالَى لَمَّا قَدَّمَ التَّرْهِيْبَ التَّرْغِيْبَ بِقَوْلِهِ أَنَّ اللَّهَ شَدِيدُ الْعِقَابِ وَأَنَّ اللَّهَ غَفُورٌ رَحِيمٌ کہ جو پہلی آیت کے آخر میں تھا شَدِيدُ الْعِقَابِ۔ غَفُورٌ رَحِيمٌ تو یہ ترہیب، انذار، ڈرانا اور یہ رغبت دلانا، بشارت پیدا کرنا، بشارت دینا کہ خدا تعالیٰ شَدِيدُ الْعِقَابِ بھی ہے اور غَفُورٌ رَحِيمٌ بھی ہے اس کے بعد اُتبعُهُ بِالتَّكْلِيفِ بِقَوْلِهِ وَمَا عَلَى الرَّسُولِ إِلَّا الْبَلْغُ خدا تعالیٰ نے یہ مضمون بیان کیا کہ خدا کے رسول کو کس چیز کا مکلف بنایا جاتا ہے۔ کیا ذمہ داری ڈالی جاتی ہے۔ اور یہ بتایا کہ اس کے اوپر ذمہ داری صرف یہ ہے کہ وہ کھول کر پہنچا دے، بلاغ۔ یعنی إِنَّهُ كَانَ مُكَلَّفًا لِعِنِي رَسُولٌ كَوِ مُكَلَّفٌ بِنَايَا جاتا ہے بِالتَّبْلِيغِ کہ وہ تبلیغ کرے۔ فَلَمَّا بَلَغَ جب وہ اس ذمہ داری کو پورا کر دے اور کھول کھول کر ہر ایک کے سامنے صداقت کو بیان کر دے خَرَجَ عَنِ الْعَهْدَةِ اس نے اپنی ذمہ داری پوری کر دی، اس کے اوپر کوئی الزام نہیں آئے گا۔ وَ بَقِيَ الْأَمْرُ مِنْ جَانِبِكُمْ باقی رہ گیا تمہارا معاملہ، تمہارا امر تو اللہ تعالیٰ فرماتا ہے وَ أَنَا عَالِمٌ مِّمَّا تُبْدُونَ وَ مِمَّا تَكْتُمُونَ تو تمہارے ظاہر و باطن کو میں جانتا ہوں۔ فَإِنْ خَالَفْتُمْ أَلَا تَعْلَمُونَ أَنَّ اللَّهَ شَدِيدُ الْعِقَابِ تو یہ نہ بھولنا آزادی تو ہے، کرو نہ کرو، یہ نہیں کہ نہیں کرنے دیں گے مگر یہ نہ بھولنا کہ خدا تعالیٰ کی گرفت بڑی سخت ہوتی ہے۔ وَإِنْ أَعْطَمْتُمْ أَلَا تَعْلَمُونَ أَنَّ اللَّهَ شَدِيدُ الْعِقَابِ تو یہ نہ بھولنا آزادی تو ہے، کرو نہ کرو، یہ نہیں کہ نہیں کرنے دیں گے مگر یہ نہ بھولنا کہ خدا تعالیٰ کی گرفت بڑی سخت ہوتی ہے۔ وَإِنْ أَعْطَمْتُمْ أَلَا تَعْلَمُونَ أَنَّ اللَّهَ شَدِيدُ الْعِقَابِ تو یہ نہ بھولنا آزادی تو ہے، کرو نہ کرو، یہ نہیں کہ نہیں کرنے دیں گے مگر یہ نہ بھولنا کہ خدا تعالیٰ کی گرفت بڑی سخت ہوتی ہے۔

سنیں، جو پیار کے حصول کی راہیں تمہیں دکھائی گئیں ان پر تم چلے اور اللہ تعالیٰ کی اطاعت کی تو جان لو اِنَّ اللّٰهَ غَفُوْرٌ رَّحِيْمٌ کہ خدا تعالیٰ غفور رحیم ہے۔

سورہ نحل میں ہے فَاِنْ تَوَلَّوْا فَاِنَّمَا عَلَیْكَ الْبَلٰغُ الْمُبِيْنُ (النحل: ۸۳) اس سے پہلے مضمون یہ ہے کہ اللہ تعالیٰ نے انسان کو انسان بنایا، سننے کے لئے اسے کان دیئے، معجزات و نشانات کو دیکھنے کے لئے اسے آنکھیں دیں، سوچ اور غور و فکر کے لئے خدا تعالیٰ نے انسان کو دل دیا اور آسمانوں سے اتنی ساری نعمتیں نازل کیں اور اس طرح اپنی عظمت کے نشان ظاہر کئے اور یہ سارا کچھ اس لئے کیا گیا تاکہ اے انسان! تو اس کا فرمانبردار بن جائے، یہ پچھلا مضمون ہے۔ یہ جو آیت میں نے پڑھی ہے اس میں فرمایا فَاِنْ تَوَلَّوْا اِغْرٰکَانُوْنَ کے ہوتے ہوئے، اگر آنکھوں کے ہوتے ہوئے اور دل کے باوجود اور ان تمام بے شمار بے حد و حساب نعمتوں کی موجودگی میں بھی فَاِنْ تَوَلَّوْا وہ اب بھی پھر جائیں (اس کے مخاطب بھی غیر مسلم ہیں) تو اس کی وجہ سے اے نبی! تجھ پر الزام نہیں آئے گا کیونکہ فَاِنَّمَا عَلَیْكَ الْبَلٰغُ الْمُبِيْنُ تیرے ذمہ صرف کھول کر پہنچا دینا ہے، اس سے زیادہ اور کوئی ذمہ داری نہیں ہے۔

سورہ نور میں ہے قُلْ اَطِيعُوا اللّٰهَ وَاَطِيعُوا الرَّسُوْلَ فَاِنْ تَوَلَّوْا فَاِنَّمَا عَلَیْهِ مَا حَمَلَ وَعَلَیْكُمْ مَا حَمَلْتُمْ وَاِنْ تُطِيعُوْهُ تَهْتَدُوْا وَمَا عَلَی الرَّسُوْلِ اِلَّا الْبَلٰغُ الْمُبِيْنُ (النور: ۵۵) اللہ تعالیٰ فرماتا ہے کہ تو کہہ دے اللہ تعالیٰ کی اطاعت کرو اور اس کے رسول کی اطاعت کرو۔ پس اگر وہ پھر جائیں تو اس رسول پر صرف اس کی ذمہ داری ہے جو اس کے ذمہ لگایا گیا ہے (یعنی پہنچاؤ اپنی رسالت کو) اور تم پر اس کی ذمہ داری ہے جو تمہارے ذمہ لگایا گیا ہے کہ تم ایمان لاؤ، زبان سے اقرار کرو اور دل سے تصدیق اور اپنے اعمال سے، اپنے جوارح سے اپنے ایمان پر مہر ثبت کرو۔ اگر تم اس کی اطاعت کرو اور حقیقی مسلمان بن جاؤ تو ہدایت پا جاؤ گے اور اس دنیا میں اور اخروی زندگی میں کامیاب ہو گے اور رسول کے ذمہ جو بات لگائی گئی ہے وہ صرف یہ ہے کہ وہ کھول کر تمہارے پاس پہنچا دے۔ رسول کی بحیثیت رسول یہ ذمہ داری ہے کھول کر تمہارے سامنے بیان کر دے۔

یہاں مخاطب جو ہیں وہ کمزور مسلمان اور منافق ہیں اور یہاں بھی فَاِنْ تَوَلَّوْا میں فسق

کی تولی بھی ہے اور اعلان ارتداد بھی آجاتا ہے۔ سورہ عنکبوت میں ہے۔
 وَإِنْ تَكْذِبُوا فَقَدْ كَذَّبَ أُمَمٌ مِّنْ قَبْلِكُمْ وَمَا عَلَى الرَّسُولِ
 إِلَّا الْبَلَاغُ الْمُبِينُ (عنکبوت: ۱۹) اگر تم میری بات کو جھوٹا قرار دو تو یہ کوئی نئی بات نہیں۔
 تم سے پہلی قوموں نے بھی اپنے رسولوں کو جھٹلایا تھا اور رسول کا کام تو صرف کھول کھول کر
 پہنچانا ہوتا ہے زبردستی منوانا نہیں ہوتا۔ اور سورہ شوریٰ میں ہے۔

فَإِنْ أَعْرَضُوا فَمَا أَرْسَلْنَاكَ عَلَيْهِمْ حَفِيظًا إِنَّ عَلَيْكَ إِلَّا الْبَلَاغُ
 (الشوریٰ: ۲۹) اس سے پہلے یہ تھا اسْتَجِيبُوا لِلرَّبِّكُمْ جو تمہارے سامنے صداقت آئی،
 محمد صلی اللہ علیہ وسلم نے پیش کیا خدا کا کلام اور خدا کی شریعت کو، اسْتَجِيبُوا لِلرَّبِّكُمْ
 اور انہوں نے کہا یہ صداقت ہے اس پر ایمان لاؤ تو ایمان لاؤ کیونکہ یہ خدا تعالیٰ کا منشاء
 ہے کہ تم ایمان لاؤ اور ترقی کرو اور اپنی حیات کا مقصد حاصل کرو۔ آگے فرماتا ہے۔
 فَإِنْ أَعْرَضُوا ان کو کہا گیا تھا اسْتَجِيبُوا قبول کرو، اگر وہ قبول نہ کریں بلکہ اعراض
 کریں فَمَا أَرْسَلْنَاكَ عَلَيْهِمْ حَفِيظًا تو تجھے ہم نے نگران بنا کر نہیں بھیجا إِنَّ عَلَيْكَ
 إِلَّا الْبَلَاغُ تجھ پر صرف پہنچادینا فرض ہے، اس سے زیادہ کوئی فرض نہیں۔

پھر سورہ تغابن میں ہے۔ وَأَطِيعُوا اللَّهَ وَأَطِيعُوا الرَّسُولَ فَإِنْ تَوَلَّيْتُمْ
 فَإِنَّمَا عَلَى رَسُولِنَا الْبَلَاغُ الْمُبِينُ (التغابن: ۱۳) اور اللہ تعالیٰ اور رسول کی
 اطاعت کرو لیکن اگر تم پھر جاؤ تو ہمارے رسول پر صرف کھول کر بات پہنچادینا ہی فرض ہے۔

یہاں جو مضمون بیان ہوا ہے وہ اسی سورہ کی اور بہت سی آیات میں بھی بیان ہوا ہے۔
 میں اسے مختصراً بیان کروں گا۔ پہلے کہا گیا فَاٰمَنُوْا بِاللّٰهِ وَرَسُوْلِهِ (التغابن: ۹) حکم ہے
 بنی نوع انسان کو کہ اللہ پر اور اللہ کے رسول محمد صلی اللہ علیہ وسلم پر ایمان لاؤ۔ اس کے بعد فرمایا۔
 وَمَنْ يُّؤْمِنْ بِاللّٰهِ (التغابن: ۱۰) جو شخص ایمان لے آئے تو اس کے متعلق بتایا کہ اس کو
 خدا تعالیٰ یہ جزا دے گا یعنی پیار کی جنتوں میں اسے داخل کرے گا۔ پہلے کہا ایمان لاؤ۔ پھر کہا
 جو ہماری بات مان کے ایمان لے آئیں گے ان کے ساتھ پیار کا یہ سلوک ہوگا۔ پھر کہا کہ
 وَالَّذِينَ كَفَرُوا (التغابن: ۱۱) جو ایمان نہیں لائیں گے ان کو دوزخ میں بھیجا جائے گا،

یہ سلوک ہوگا، ان کے ساتھ۔ پھر کہا وَمَنْ يُؤْمِنْ بِاللَّهِ يَهْدِ قَلْبَهُ (التغابن: ۱۲) کہ جو شخص ایمان لاتا ہے اس کے دل کو خدا تعالیٰ ہدایت دیتا ہے، صحیح اور سچا ایمان، جو قلبِ سلیم کے اندر گھستا اور اس کی زندگی میں ایک انقلابِ عظیم پیا کرتا ہے۔

یہ ہے اسلام کا مفہوم (وَمَنْ يُؤْمِنْ بِاللَّهِ يَهْدِ قَلْبَهُ)۔ پھر کہا وَأَطِيعُوا اللَّهَ وَأَطِيعُوا الرَّسُولَ یہ جو عظیم نعمت کہ انسان کا دل خدا تعالیٰ کی ہدایت سے پُر ہو جائے یہ تبھی تمہیں حاصل ہو سکتی ہے کہ خدا کی اور اس کے رسول کی اطاعت کرو، کامل طور پر خدا کے حضور جھک جاؤ، اپنا سب کچھ اسے پیش کر دو، تو تم ان لوگوں میں سے ہو جاؤ گے جن کے متعلق خدا تعالیٰ نے کہا ہے يَهْدِ قَلْبَهُ تَوَلَّيْتُمْ لِيَكُنْ مُؤْمِنٌ يَهَا مَخَاطَبٌ هُنَّ أَوْرِ وَمَنْ يُؤْمِنْ بِاللَّهِ يَهْدِ قَلْبَهُ کے بعد یہ کہا اگر تم پھر جاؤ، منہ پھیر لو تو اس پھر جانے سے مراد نفاق و فسق کا پھر جانا بھی ہے اور ارتداد کا پھر جانا بھی ہے۔ بڑا واضح ہے یہ مفہوم۔ یعنی چاہے تم عملاً اسلام کی راہوں کو چھوڑ دو، چاہے اعلان کرو کہ ہم اسلام کی راہوں کو چھوڑ رہے ہیں، ہر دو حالت میں تمہیں یہ معلوم ہونا چاہیے کہ ہمارے رسول پر نہ تمہاری بد اعمالیوں کی وجہ سے کوئی ذمہ داری ہے اور نہ اس وجہ سے کوئی الزام ہے آپ پر۔ اور نہ تمہارے اسلام چھوڑنے کے نتیجہ میں محمد صلی اللہ علیہ وسلم پر یا آپ کے ماننے والوں پر کوئی الزام آتا ہے۔ فَإِنَّمَا عَلَىٰ رَسُولِنَا الْبَلَاغُ الْمُبِينُ جو فرض ہم نے اپنے رسول پر عائد کیا ہے وہ صرف کھول کر ہماری بات کو بنی نوع انسان کے کانوں تک پہنچا دینا ہے۔

اور سب سے آخری آیت جو میں نے منتخب کی ہے آج کے لئے، وہ سورہ رعد کی آیت ہے۔ اللہ تعالیٰ فرماتا ہے:-

وَإِن مَّا نُرِيَنَّكَ بَعْضَ الَّذِي نَعِدُهُمْ أَوْ نَتَوَفَّيَنَّكَ فَإِنَّمَا عَلَيْكَ الْبَلَاغُ وَعَلَيْنَا الْحِسَابُ (الرعد: ۴۱) اور جس عذاب کے بھیجے گا ہم ان سے وعدہ کرتے ہیں (یہ پہلے اس کا ذکر آ رہا ہے) اگر ہم اس کا کوئی حصہ تیرے سامنے بھیج کر تجھے دکھا دیں تو تو بھی ان کا انجام دیکھ لے گا، اور اگر ہم اس گھڑی سے پہلے تجھے وفات دے دیں تو تجھے ما بعد الموت اس کی حقیقت معلوم ہو جائے گی کیونکہ تیرے ذمہ ہمارے حکم اور پیغام کا

صرف پہنچا دینا ہے اور ان کا حساب لینا ہمارے ذمہ ہے۔ **فَاتَّمَا عَلَيْكَ الْبَلْغُ وَعَلَيْنَا الْحِسَابُ** یہاں خدا تعالیٰ نے بڑی وضاحت سے بیان کیا ہے کہ پہنچانا محمد صلی اللہ علیہ وسلم کا کام ہے، حساب لینا محمد صلی اللہ علیہ وسلم کا کام نہیں، حساب لینا میرا کام ہے یعنی خدا کا کام ہے تو محمد صلی اللہ علیہ وسلم کے بعد کس ماں نے ایسا بیٹا جنا ہے جو کہے کہ میرا کام حساب لینا ہے، خدا کا کام حساب لینا نہیں ہے۔

اس کے متعلق تفسیر رازی میں ہے۔ کہتے ہیں کہ **سَوَاءٌ أَرَيْنَاكَ ذَلِكَ أَوْ تَوَفَّيْنَاكَ قَبْلَ ظُهُورِهِ** کہ جو انذاری پیشگوئیاں ہیں وہ تیرے سامنے ظاہر ہو جائیں اور عذاب آجائے یا تیری وفات کے بعد ہوں پس ایک ہی بات ہے اس سے کوئی فرق نہیں پڑتا۔ انذاری پیشگوئی محمد صلی اللہ علیہ وسلم تو نہیں کرتے اور نہ بشارت محمد صلی اللہ علیہ وسلم دیتے ہیں یہ تو خدا تعالیٰ کا کام ہے۔ یہ ذمہ داری کہ کسی سچے مومن، مخلص، ایثار پیشہ کے حق میں بشارت دیں، یہ محمد صلی اللہ علیہ وسلم کا کام نہیں ہے (یہ اچھی طرح سن لیں) اور یہ کہنا کہ جو انکار کر رہا ہے، جو مخالفت کر رہا ہے، جو شرک کر رہا ہے، جو فسق میں پھنسا ہوا ہے، جو خدا سے دور چلا گیا، جس نے خدا کو ناراض کر لیا، اس کو یہ عذاب پہنچے گا، یہ انذاری پیشگوئی کرنا محمد صلی اللہ علیہ وسلم کا کام نہیں۔ یہ کسی بھی بندہ کا کام نہیں ہے۔ یہ خدا کا کام ہے۔ تو اللہ تعالیٰ فرماتا ہے کہ ہم نے پیشگوئی کی، ہم اپنے وقت پر پوری کر دیں گے، تیرے ساتھ اس کا کوئی تعلق نہیں **فَالْوَجِبُ عَلَيْكَ** جس چیز کا تیرے ساتھ تعلق ہے اور تجھ پر ہم نے فرض کیا ہے وہ ہے **تَبْلِيغُ أَحْكَامِ اللَّهِ تَعَالَى وَادَاءُ أَمَانَتِهِ وَرِسَالَتِهِ** کہ خدا تعالیٰ کے احکام کو دنیا تک پہنچانا اور جو امانت خدا تعالیٰ نے تیرے سپرد کی ہے اور اپنی رسالت کی ذمہ داریوں کو ادا کرنا (آنحضرت صلی اللہ علیہ وسلم کی رسالت رسالتِ عظمیٰ ہے، آپ سب رسولوں سے افضل ہیں) اس رسالت کا لوگوں تک پہنچانا، اس کی تبلیغ کرنا یہ آپ کا کام ہے۔ **وَعَلَيْنَا الْحِسَابُ** اور حساب لینا ہمارا کام ہے۔ یہ ہے امام رازیؒ کی تفسیر۔

روح البیان میں اس کو مزید کھول کر بیان کیا ہے۔ وہ کہتے ہیں کہ تبلیغ، بلاغ پہنچانا جو ہے **عَلَيْكَ الْبَلْغُ أَيْ تَبْلِيغُ الرِّسَالَةِ وَادَاءُ الْأَمَانَةِ لَا غَيْرَ** کہ صرف یہ ہے کام۔

اس کے علاوہ اور کوئی فرض ہی نہیں رسول کا اور نہ محمد صلی اللہ علیہ وسلم کا اپنی رسالت کی جو امانت سپرد کی گئی ہے (امانت مختصراً آپ سمجھ لیں کہ قرآن کریم کی ساری شریعت جو ہمارے ہاتھ میں قرآن دیا گیا، وہ امانت ہے) اس کو پہنچانے کا آنحضرت صلی اللہ علیہ وسلم پر جو فرض تھا یعنی قرآن کریم کو مکمل اور کامل شریعت بغیر ایک لفظ کی تبدیلی کے بنی نوع انسان کے ہاتھ میں دینے کا فرض وہ آنحضرت صلی اللہ علیہ وسلم نے اس خوبی سے انجام دیا (بے شمار صلوات اور سلام ہوں آپ پر) کہ قیامت تک اس کے اندر ہر قسم کی تبدیلی، کمی اور بیشی کے دروازے بند کر دیئے۔ بڑی محفوظ کتاب ہے۔ خدا تعالیٰ نے وعدہ کیا تھا، محمد صلی اللہ علیہ وسلم کو ذریعہ بنایا خدا تعالیٰ نے اپنے وعدوں کو پورا کرنے کا، جس طرح اور بہت سے وعدوں کے پورا کرنے کا بنایا۔

آپ کا فرض تو تبلیغ رسالت اور آدَاءُ الْأَمَانَةِ ہے لَا غَيْرَ اس کے علاوہ کوئی فرض نہیں آپ کے اوپر جہاں تک لوگوں کا تعلق ہے۔ وَعَلَيْنَا الْحِسَابُ اور یہ کہتے ہیں اس کے معنی ہیں ہمارے ذمہ ہے حساب کرنا ان کا اَيِّ مَجَازَاتُهُمْ يَوْمَ الْقِيَامَةِ۔ قیامت کے دن ان کا مواخذہ کرنا اور ان کو ان کی بدیوں کی سزا دینا۔ حساب کے یہاں یہ معنی ہیں۔ عَلَيْنَا الْحِسَابُ خدا کہتا ہے کہ حساب لینا ہمارے ذمہ ہے۔ یعنی قیامت کے روز ان کی بدیوں کی، سَيِّئَاتِ كِي سزا دینا لَا عَلَيْكَ یہ تیرا کام نہیں ہے ان کی بدیوں کی سزا دینا۔ اس واسطے فَلَا يُهْمَنَّكَ إِعْرَاضُهُمْ اور اگر اعراض کرے کوئی تو اس کا کوئی خیال نہ کرو کہ یہ میری ذمہ داری تھی۔ یہ کیا ہو گیا کہ یہ تو مان نہیں رہے۔ تمہاری کوئی ذمہ داری نہیں منوانا۔ وَلَا تَسْتَعْجِلْ بِعَذَابِهِمْ اور عذاب دینا جو ہمارا کام ہے اس میں بھی جلدی کرنے کی ضرورت نہیں۔ اپنی حکمتِ کاملہ سے جب وقت آئے گا ہم دے دیں گے اور روح البیان میں یہ بھی لکھا ہے کہ ”التَّوَيَّلَاتِ النَّجْمِيَّةُ“ میں ہے کہ حساب کے معنی صرف سزا نہیں بلکہ جزا سزا ہے فِي الرَّدِّ وَالْقَبُولِ۔

(تفسیر روح البیان۔ زیر آیت الرعد: ۴۱)

روح المعانی میں ہے۔ یہ کہتے ہیں۔

” إِنَّمَا عَلَيْكَ الْبَلُغُ أَيْ تَبْلِيغُ أَحْكَامِ مَا أَنْزَلْنَا عَلَيْكَ وَمَا تَصَمَّنَهُ مَنْ

الْوَعْدِ وَالْوَعِيدِ وَعَلَيْنَا الْحِسَابُ إِنَّمَا عَلَيْنَا مَحَاسِبَةُ أَعْمَالِهِمْ
السَّيِّئَةِ الْمَوْأَخَذَةَ بِهَا دُونَ جَبْرِهِمْ عَلَىٰ اتِّبَاعِكَ أَوْ انْزَالِ مَا اقْتَرَحُوهُ عَلَيْكَ
مِنَ الْآيَاتِ“ (تفسیر روح المعانی۔ زیر آیت الرعد: ۴۱)

یہ کہتے ہیں اِنَّمَا عَلَيْنَا الْبَلُغُ کے معنی ہیں کہ جو احکام ہم نے تجھ پر نازل کئے ہیں ان کو دنیا کے انسانوں تک پہنچانا جس کے معنی ہیں کہ جو ان کو مان لیں ان کے لئے بشارتیں بھی دی ہوئی ہیں قرآن کریم میں۔ ان بشارتوں کا پہنچانا اور قرآن کریم کی شریعت میں جو انذاری پیشگوئیاں ہیں، وعید ہیں، ان کا بھی کھول کر بیان کر دینا۔ اگر تم نہیں مانو گے تو انگریزی میں کہتے ہیں Face کرنی پڑیں گی۔ یہ باتیں تمہارے سامنے آئیں گی، پھر اور اس کے تم ذمہ دار ہو گے دکھ اٹھانے کے۔ وَعَلَيْنَا الْحِسَابُ اس کے معنی ہیں اِنَّمَا عَلَيْنَا مَحَاسِبَةُ أَعْمَالِهِمْ السَّيِّئَةِ کہ ان کے بد اعمال کا محاسبہ کرنا ہمارے ذمہ ہے۔ اسی طرح ہمارے ذمہ ہے الْمَوْأَخَذَةَ بِهَا کہ اس کی سزا ان کو دیں۔ محاسبہ کریں اور سزا دیں، یہ دو مفہوم بیان کئے اس تفسیر والے نے، یہ ہمارا کام ہے دُونَ جَبْرِهِمْ عَلَىٰ اتِّبَاعِكَ اور ہم نے بھی یہ فیصلہ کیا ہے کہ ہم ان پر جبر نہیں کریں گے کہ وہ تیری اتباع کریں یعنی وَعَلَيْنَا الْحِسَابُ میں خدا تعالیٰ نے یہ اعلان کیا ہے کہ خدا تعالیٰ بھی جبر نہیں کرے گا کہ وہ محمد صلی اللہ علیہ وسلم جیسے عظیم رسول کی اتباع کریں۔ جبر نہیں کرے گا۔ جبر کے بعد تو جزا و سزا کا سوال ہی نہیں رہتا۔ یہ جو ہے جبر یہ جزا و سزا کی نفی ہے۔ پھر نہ جزا ہے نہ سزا ہے۔ نہ پرند کو ملتی ہے کوئی جزا نہ سزا، نہ کتوں کو، نہ اونٹ کو، نہ گھوڑے کو، نہ کسی اور چیز کو، نہ پتھروں کو، نہ ہیروں کو، نہ جواہرات کو۔ یہ تو جہاں آزادی ضمیر اور مذہبی آزادی ہے وہاں سوال پیدا ہوتا ہے عقلاً کہ انسان خود اپنی مرضی سے جو کام کرتا ہے جس کے متعلق خدا کا رسول کہتا ہے کہ خدا کی نگاہ میں اچھا ہے تو اگر خدا کی نگاہ میں اچھا ہے تو خدا مجھے کیا صلہ دے گا، یا اگر خدا کی نگاہ میں بُرا ہے تو مجھے کس قسم کی عقوبت سے ڈرنا چاہیئے۔ تو اللہ تعالیٰ فرماتا ہے کہ میں بھی ان پر جبر نہیں کروں گا کہ تیرے اوپر ایمان لائیں۔ ہاں محاسبہ کروں گا اور مَوْأَخَذَةَ کروں گا۔ نیز میں یہ بھی نہیں کروں گا (انْزَالِ مَا اقْتَرَحُوهُ عَلَيْكَ مِنَ الْآيَاتِ) کہ جو اقتراح مجھ سے مانگتے ہیں وہ میں تجھے دے

دوں۔ خدا تو خدا ہے۔ وہ لوگوں کے کہنے پر نہ معجزہ دکھاتا ہے نہ لوگوں پر جبر کرنے کا اس نے دستور بنایا ہے۔ یہ جو منصوبہ ہے بنی نوع انسان کی پیدائش اور خلق کا، اس منصوبہ کی بنیادی حقیقت آزادیِ ضمیر اور مذہبی آزادی ہے اس لئے کہ خدا تعالیٰ نے کہا تھا کہ مَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (الذاریات: ۵۷) کہ میں نے انسان کو اس لئے بنایا کہ وہ اپنی کوشش سے میری صفات کا رنگ اپنی صفات میں بھرے۔ میرا عبد بنے۔ اگر اس قسم کی مخلوق کو عبد کہا جائے جیسے مثلاً فرشتے ہیں۔ يَفْعَلُونَ مَا يُؤْمَرُونَ (النحل: ۵۱) کہ خدا جو حکم دیتا ہے وہ کرتے ہیں تو یہ اس آیت کے مفہوم کے خلاف ہے۔ یہ بات بھی صحیح ہے کہ ہر حکم جو خدا کی طرف سے انہیں ملتا ہے اس پر وہ عمل کرتے ہیں اور یہ بھی صحیح ہے کہ ہر حکم پر عمل بجالانے کے نتیجہ میں ان کو ایک ذرہ بھر بھی انعام نہیں ملتا۔ اطاعت ان کی فطرت میں ہے۔ کس چیز کا انعام یا کس چیز کی سزا؟ جزا اور سزا کا مفہوم ہی ایک کامل اور مکمل مذہبی آزادی اور آزادیِ ضمیر کے ساتھ تعلق رکھتا ہے اور اس کو کھول کھول کر اللہ تعالیٰ نے بیان کر دیا اپنی عظیم کتاب قرآن مجید میں۔

ایک خطبہ میں نے ۲۹ دسمبر کو دیا تھا۔ اس میں دوسری آیات تھیں۔ ایک آج دیا ہے۔ مگر اس کا یہ مطلب نہیں کہ قرآن کریم میں اس کے علاوہ اور آیات نہیں جن میں یہ مضمون بیان ہوا ہو۔ قرآن کریم نے تو کہا ہے نُصَرِّفُ الْآيَاتِ (الانعام: ۶۶) ہم مضمون پھیر پھیر کے مختلف پہلوؤں سے تمہارے سامنے رکھتے ہیں تاکہ تمہیں سمجھ آ جائے، عقل سے کام لینے کے قابل ہو جاؤ۔ لیکن میں سمجھتا ہوں کہ دونوں خطبے مل کر کافی وضاحت کر دیں گے ایک عقلمند کے لئے کہ اسلامی تعلیم ہے کیا؟

یہ تعلیم ہے جس کے حسن نے عرب کے دل کو جیتا تھا وہ جو تیرہ سال محمد صلی اللہ علیہ وسلم اور آپ کے ماننے والوں کو انتہائی ظلم کا نشانہ بنانے والے تھے، ان کو جیتا۔ جبر نے جیتا تھا؟ کیا لَا تَثْرِيْبَ عَلَيْكُمْ الْيَوْمَ کسی جبر کا اعلان تھا؟ یا پیار کا اور آزادی کا اعلان تھا! محمد صلی اللہ علیہ وسلم نے جب کہا کہ لَا تَثْرِيْبَ عَلَيْكُمْ الْيَوْمَ تو اس کا بھی یہی مطلب ہے کہ میں تمہیں معاف کرتا ہوں۔ میرا کیا تعلق تمہارے ساتھ۔ تمہیں خدا جزا دیتا ہے یا سزا دیتا

ہے یہ اس کا کام ہے۔ میں تم سے کوئی بدلہ نہیں لوں گا۔ اتنی تکلیفیں اٹھائیں خود، ماننے والوں نے تکلیفیں اٹھائیں سارا کچھ وہاں چھوڑ دیا۔ تو عجیب قوم تھی جن کے دل جیت لئے گئے تھے۔ مکہ فتح ہو گیا۔ ساری جائیدادیں اپنی جن کو چھوڑ کے گئے تھے اس طرح تھیں ان کی مٹھی میں۔ مگر ایک اینٹ کا بھی کلیم (Claim) نہیں کیا اور اسی طرح واپس چلے گئے، مہاجر۔

تو جبر سے نہیں ہوا کرتیں یہ باتیں۔ نہ جبر اسلام میں جائز ہے۔ قرآن کریم کھول کھول کے اس حقیقت کو بیان کر رہا ہے کہ اس حسین تعلیم میں کسی انسان پر خدا تعالیٰ کی راہوں کو اختیار کرنے، نہ کرنے پر کوئی جبر نہیں ہے۔ جو شخص ان راہوں کو اختیار کرے گا جن راہوں پر اسے محمد صلی اللہ علیہ وسلم کے نقش قدم نظر آئیں گے وہ وہیں پہنچے گا۔ جہاں محمد صلی اللہ علیہ وسلم پہنچے یعنی اپنے پیدا کرنے والے رب کریم کی گود میں۔ اور جو شخص ان راہوں سے منہ پھیر لے گا اور شیطانی راہوں کو اختیار کرے گا جن سے خدا نے روکا ہے تو پھر نہ میرا کام ہے کہ اس پر گرفت کروں نہ کسی اور کا کام ہے نہ جیسا کہ قرآن کریم کہتا ہے یہ فریضہ محمد صلی اللہ علیہ وسلم کے سپرد کیا گیا۔ خدا نے کہا یہ میرا کام ہے میں جو چاہوں گا کروں گا۔ جو تمہارا کام ہے وہ تم کرتے چلے جاؤ۔

خدا تعالیٰ ہمیں اس بات کی توفیق دے کہ جو ہمارا کام محمد صلی اللہ علیہ وسلم کے غلام ہونے کی حیثیت سے اس زمانہ میں پیدا ہو کر ساری دنیا کو محمد صلی اللہ علیہ وسلم کے لئے جیت لینے کا ہے ہم اس کام کو توجہ اور محنت اور بشاشت اور پیار اور محبت سے کرنے والے بنیں تاکہ جو ہمارا فرض ہے جب وہ ہم پورا کر لیں اس رنگ میں کہ خدا بھی سمجھے کہ ہم نے پورا کر لیا تو خدا تعالیٰ کے عظیم انعامات اور برکات کے ہم وارث بنیں گے۔

(روزنامہ الفضل ربوہ ۷ فروری ۱۹۷۹ء صفحہ ۹ تا ۱۸)

